

قرآن و حدیث کی روشنی میں
تکریمِ فاطمہ سلام اللہ علیہا

THE DIGNITY OF HAZRAT FATIMA (a.s) *(From the viewpoint of the Quran and Tradition)*

Dr. Sajjad Ali Raeesi
Dr. Sh. M. Hasnain

Abstract:

No doubt the dignity and propriety of the Prophet's descendants is the duty of all Muslims. Likewise, there is no doubt that Hazrat Fatima Zahra (as) is the daughter of Holy Prophet and she is the head of the women of the all worlds (Here & Hereafter). Fatima Zahra's position is so high that you are an obvious sample of Surah "Al-Kusar". After all, your respect is as the respect to Holy prophet (PBUH) and your humiliation is equivalent to the humiliation of the Holy Prophet. This essay discusses the essence of the dignity and respect towards Hazrat Fatima (as), in the light of your Quran and Sunnah.

Keywords: Prophet (as), Descendants, Hazrat Fatima (as), Dignity.

خلاصہ

پیغمبر اکرم ﷺ کی اولاد کی تعظیم و تکریم سب مسلمانوں پر فرض ہے اور اس میں کسی کو کوئی شک نہیں ہے۔ اسی طرح جناب فاطمہ زہرا سلام اللہ علیہا کے رسول اکرم ﷺ کی بیٹی اور عالمین کی عورتوں کی سردار ہونے میں بھی کسی کو کوئی شک نہیں ہے۔ آپ کا مقام و مرتبہ اتنا بلند ہے کہ آپ سورہ مبارکہ "الکوثر" کا واضح مصداق ہیں۔ بنا بریں، آپ کی تعظیم و تکریم گویا خود رسول خدا ﷺ کی تعظیم و تکریم ہے اور آپ کی توہین، رسول خدا ﷺ کی شان میں گستاخی کے مترادف ہے۔ مقالہ ہذا میں آپ قرآن و سنت کی روشنی میں آپ کی تعظیم و تکریم کے لزوم پر بحث کی گئی ہے۔

کلیدی الفاظ: رسول اکرم ﷺ، اولاد، حضرت فاطمہ زہرا (س)، تعظیم۔

اولاد رسول ﷺ کی تکریم

پیغمبر اکرم ﷺ سے منقول ہے کہ آپ نے فرمایا: حَقَّتْ شَفَاعَتِي لِمَنْ أَعَانَ ذُرِّيَّتِي بِيَدِهِ وَلِسَانِهِ وَمَالِهِ۔ یعنی: "جس نے میری اولاد کی اپنے ہاتھ، زبان اور مال سے مدد کی اس کے لئے میری شفاعت تحقق پا چکی۔" نیز منقول ہے کہ آپ ﷺ نے فرمایا: مَنْ أَكْرَمَ أَوْلَادِي فَقَدْ أَكْرَمَنِي۔ یعنی: "جس نے میری اولاد کی تکریم کی گویا اس نے میری تکریم کی ہے۔" ایک اور حدیث میں منقول ہے: أَيْمَانُ رَجُلٍ صَنَعَ إِلَى رَجُلٍ مِنْ وَلَدِي صَنِيعَهُ فَلَمْ يَكْفِئْهُ عَلَيْهَا فَأَنَا الْمَكْفِيُّ لَهُ عَلَيْهَا يَعْنِي: "جس نے میری اولاد میں سے کسی کے ساتھ نیکی کی اور میری اولاد نے اسے کوئی بدلہ نہ دیا تو میں اسے اس کی نیکی کا بدلہ دوں گا۔ ایک اور حدیث میں منقول ہے کہ فرمایا: مَنْ وَصَلَ أَحَدًا مِنْ أَهْلِ بَيْتِي فِي دَارِ الدُّنْيَا بِقِرَاطٍ كَافِيَتَهُ يَوْمَ الْقِيَامَةِ يَقْتَطِرُ۔ یعنی: "جس نے میرے اہل بیت میں سے کسی کے ساتھ ایک قیراط کی بھلائی کی میں قیامت کے دن اس کے ساتھ ایک خزانہ بھلائی کروں گا۔"¹

امام صادق علیہ السلام سے منقول ہے کہ: "قیامت کے دن منادی ندا دے گا: ائے لوگو! خاموش ہو جاؤ کہ محمد ﷺ تم سے بات کرنا چاہتے ہیں۔ لوگ خاموش ہو جائیں گے تو نبی اکرم ﷺ کھڑے ہو کر فرمائیں گے: "لوگو! اگر کسی کا مجھ پر کوئی فرض ہو، اگر کسی کی میرے ساتھ کوئی اچھائی ہو، اگر کسی کا مجھ پر کوئی احسان ہو تو وہ کھڑا ہو جائے تاکہ میں اسے بدلہ دوں۔" لوگ جواب دیں گے کہ ہمارے ماں، باپ آپ پر فدا! بھلا ہمارا آپ پر کیا فرض، نیکی یا احسان ہو سکتا ہے؟ بلکہ تمام مخلوقات پر فرض، نیکی اور احسان تو اللہ تعالیٰ اور اللہ کے رسول کا ہے۔ اس پر آپ ﷺ فرمائیں گے: "ہاں! جس نے میرے اہل بیت میں سے کسی کو پناہ دی، یا کسی کے ساتھ نیکی کی، یا کسی بے لباس کو لباس پہنایا یا کسی بھوکے کو کھانا کھلایا ہو تو وہ کھڑا ہو جائے تاکہ میں اسے بدلہ دوں۔" یہ سن کر وہ لوگ اٹھ کھڑے ہوں گے جنہوں نے ایسا کیا ہو گا۔ اتنے میں بارگاہ ربوبی سے آواز آئے گی: "اے محمد! ائے میرے حبیب! میں نے ان لوگوں کا بدلہ آپ پر چھوڑا ہے۔ انہیں جنت میں جہاں چاہو، ٹھہرا دو۔" اس پر آپ ان لوگوں کو ایک ایسے مقام پر ٹھہرائیں گے جہاں ان کے اور محمد و اہل بیت محمد علیہم السلام کے درمیان کوئی حجاب نہ ہو گا۔"²

حضرت فاطمہ علیہا السلام کی تکریم

مذکورہ بالا روایات کی روشنی میں اولاد رسول ﷺ کی تکریم کی اہمیت اجاگر ہو چکی ہے۔ اولاد رسول کا وہ مصداق جس کے اولاد اور اہل بیت رسول ﷺ ہونے میں کسی کو کوئی شک نہیں ہے، حضرت فاطمہ زہرا سلام اللہ علیہا ہیں۔ آپ کی فضیلت میں قرآن مجید میں متعدد سورتیں اور آیات موجود ہیں۔ سورہ دہر، سورہ الاحزاب آیت 33 و 56، سورہ الشوری آیت 23، سورہ آل عمران آیت 61 کی تعبیر و تشریح میں خصوصیت کے ساتھ آپ کا تذکرہ ملتا ہے۔ آپ رسول خدا ﷺ کی وہ اولاد ہیں جس کی بشارت خداوند تعالیٰ نے آپ کو سورہ مبارکہ "الکوثر" میں دی ہے۔ بنا بریں، حضرت فاطمہ سلام اللہ علیہا کی تکریم، اولاد رسول ﷺ کی تکریم کا سب سے اظہر و اکمل مصداق ہے۔ حضرت فاطمہ سلام اللہ علیہا کی عظمت و رفعت اور آپ کی تعظیم و تکریم کے وجوب پر امت مسلمہ میں مکمل اتفاق پایا جاتا ہے۔ حضرت فاطمہ زہرا سلام اللہ علیہا کی ولادت بعثت کے پانچویں سال 20 جمادی الثانی 3 کو مکہ المکرمہ میں ہوئی۔ آپ نے بہت زیادہ عمر نہیں پائی بلکہ کم عمری میں ہی اس دنیا سے رخصت ہوئیں۔ آپ کی رحلت کی تاریخ کے حوالے سے مورخین میں اختلاف پایا جاتا ہے۔ تاریخ میں آپ کی کم از کم عمر آٹھارہ اور زیادہ سے زیادہ چوبیس سال لکھی گئی ہے۔ زیادہ تر مورخین نے آپ کی عمر مبارک چوبیس سال لکھی ہے۔ 4 دراصل، فاطمہ زہرا سلام اللہ علیہا اپنے بابا کی رحلت کے بعد ہمیشہ اتنے غم و اندوہ میں رہیں۔ جیسے کہ شیخ طوسی لکھتے ہیں: "رسول اکرم ﷺ کی رحلت کے بعد پیش آنے والے ناخوشگوار واقعات میں جسمانی اور روحانی دونوں اعتبار سے مجروح ہونے اور کچھ مدت تک بیمار رہنے کے بعد آخر کار حضرت فاطمہ زہرا سن 11 ہجری میں اس دنیا سے رخصت ہو گئیں۔"⁵

آپ حضرت محمد مصطفیٰ ﷺ کی دختر نیک اختر اور کائنات کی عظیم تر خاتون ہیں۔ آپ کائنات کی وہ عظیم خاتون ہیں جنہیں پیغمبر اکرم ﷺ نے کائنات کی سیدہ قرار دیا ہے۔ اس سلسلے میں ایک روایت الفاظ کے اختلاف کے ساتھ اکثر بنیادی کتب احادیث میں نقل ہوئی ہے۔ جیسے کہ صاحب بحار الانوار نے حدیث کو یوں نقل کیا ہے۔ "أَنَّ رَسُولَ اللَّهِ قَالَ: فَاطِمَةُ سَيِّدَةُ نِسَاءِ الْعَالَمِينَ مِنَ الْأُولَى وَالْآخِرِينَ، وَإِنَّهَا لَتَقُومُ فِي مَحْرَابِهَا فَيَسْلَمُ عَلَيْهَا سَبْعُونَ أَلْفَ مَلَكٍ مِنَ الْمُقَرَّبِينَ، وَيُنَادُونَهَا بِمَا نَادَتْ بِهِ الْمَلَائِكَةُ مَرْيَمَ فَيَقُولُونَ: يَا فَاطِمَةُ إِنَّ اللَّهَ اصْطَفَاكِ وَطَهَّرَكِ وَاصْطَفَاكِ عَلَى نِسَاءِ الْعَالَمِينَ"⁶ یعنی: "رسول اللہ نے فرمایا: "فاطمہ اولین و آخرین کی عورتوں کی سردار ہیں اور بے شک جب آپ محراب میں کھڑی ہوتی ہیں تو ستر ہزار مقرب ملائکہ آپ پر سلام بھیجتے اور آپ کو ویسی ندا دیتے ہیں جیسی مریم کو دی۔ لہذا ملائکہ کہتے ہیں: "اے فاطمہ! اللہ تعالیٰ نے آپ کا انتخاب کیا ہے اور آپ کو پاکیزگی عطا کی ہے اور آپ کو تمام جہانوں کی عورتوں پر برتری دی ہے۔" صحیح بخاری میں یہ حدیث یوں نقل ہوئی ہے: "اما ترضين ان تكوني سيدة نساء اهل الجنة او نساء المؤمنين فضحكت لذلك"⁷ یعنی: "ایا آپ اس پر راضی نہیں کہ اہل جنت کی عورتوں یا مومنین کی عورتوں کی سردار ہیں! تو آپ اس پر ہنسیں۔" یہی وجہ ہے کہ آپ کی سیرت نہ صرف خواتین کے لئے بلکہ پوری انسانیت کے لئے نمونہ عمل ہے۔

اسی طرح پیغمبر اکرم ﷺ نے بھی اپنے متعدد فرامین میں آپ کی عظمت و رفعت کو بیان کرتے ہوئے آپ سے محبت کو خدا سے محبت اور آپ سے نفرت کو خدا سے نفرت قرار دیا ہے۔ "ان الله يغضب لغضبك و يرضى لرضاك" بے شک خدا آپ کے غضبناک ہونے سے غصے میں آتا ہے اور آپ کی خوشنودی سے خوش ہوتا ہے۔⁸ الفاظ کے اختلاف کے ساتھ اس سے ملتی جلتی ایک اور روایت کو اکثر محدثین نے لکھا ہے: "فاطمہ بضعۃ مئی فمن اغضبها اغضبني وفي رواية يرييني ما اراها ويؤذيني ما اذاه"⁹ یعنی: "حضرت فاطمہ (سلام اللہ علیہا) میرا ٹکڑا ہے جس نے انہیں ناراض کیا اُس نے مجھے ناراض کیا اور ایک روایت میں ہے جو چیز انہیں پریشان کرے مجھے پریشان کرتی ہے اور جو انہیں تکلیف دے وہ مجھے سناتا ہے۔ بنا بریں، آپ ﷺ کی احادیث سے یہ بات قطعی طور پر ثابت ہوتی ہے کہ حضرت فاطمہ زہرا سلام اللہ علیہا کی خوشی اور غم درحقیقت رسول اکرم ﷺ کی خوشی اور غم ہے۔

حضرت فاطمہ زہرا سلام اللہ علیہا کی تعظیم و تکریم اس حد تک لازم ہے کہ مستند روایات کی روشنی میں اگر کوئی آپ کی شان میں لفظاً، اشارتاً یا کنایتاً بھی توہین کرے تو وہ شخص نہ صرف گناہ کبیرہ کا مرتکب ہوتا ہے بلکہ یہ اس کے لئے کفر کا باعث بھی ہے۔ حضرت صائم چشتی "مواہب اللدنیہ میں" رقم طراز ہیں کہ: سیدۃ النساء العالمین سیدہ فاطمہ زہرا سلام اللہ علیہا کو حضور سرور عالم ﷺ نے بضعۃ (اپنا ٹکڑا) فرمایا۔ کہ جس سے ایک مراد گوشت کا ٹکڑا ہے اور اسی سے امام سہیلی نے استدلال کیا ہے کہ چونکہ سیدہ فاطمہ زہرا صلوة اللہ علیہا امام الانبیاء ﷺ کے گوشت کا ٹکڑا ہیں اس لئے آپ کی شان میں گستاخی کرنا کفر صریح ہے۔¹⁰

یہاں اس سوال کا جواب دینا بھی ضروری ہے جو بعض مورخین اور علماء نے پیش کیا ہے کہ جب آپ رحمت اللعالمین ﷺ کی بضعہ، ٹکڑا اور لخت جگر ہیں تو یہ کیسے ہو سکتا ہے کہ آپ کسی پر غضبناک ہوں یا کسی کو بددعا دیں۔ کیونکہ آپ اس عظیم باپ کی بیٹی ہیں جن کو قبیلہ دوس نے جسمانی تشدد کر کے اتنا زخمی کیا کہ خون سے نعلین مبارک بھر گئے لیکن آپ دعا دیتے نظر آئے: "اللهم اهد دوسا یعنی: "اے اللہ قبیلہ دوس کی ہدایت فرما"¹¹۔ لہذا یہ کیسے ممکن ہے کہ آپ ﷺ کی دختر نیک فاطمہ زہرا سلام اللہ علیہا کسی کو بددعا دیں؟ اس سوال کے جواب میں یہ یاد رہے کہ عفو و درگزر سے پیش آنا آپ ﷺ کی ایک اہم صفت ضرور ہے لیکن اس کا ہرگز مطلب یہ نہیں ہے کہ ہر عام و خاص کو آپ ﷺ کی توہین کی اجازت دے دی جائے۔ نیز اس سوال کا جواب تلاش کرنے سے پہلے بددعا کا مفہوم بیان کرنا ضروری ہے یہ تاثر غلط ہے کہ بددعا الفاظ میں دی جائے تو تب اس کا اثر ہوتا ہے۔ بددعا دی نہیں جاتی بلکہ بددعا ایک حسی ملکہ ہے جو کسی بھی انسان کے دل دکھانے پر اثر دکھاتا ہے۔ اگر اولاد، والدین کے ساتھ احسان سے پیش نہ آئے اور والدین کے حوالے

سے اپنی ذمہ داریوں کا احساس نہ کرے اور والدین بھی علی الاعلان اپنی ناراضگی کا اظہار نہ کریں پھر بھی والدین کے ساتھ یہ برتاؤ بد دعا کا سبب بن جاتا ہے۔ مثال کے طور پر اگر کوئی بد بخت بیٹا ماں کو قتل کرنے کی غرض سے کنویں میں پھینک دے اور پھر اس خیال سے کہ ماں مرگئی ہے، اس کنویں میں جھانک کر دیکھنے کی کوشش کرے اور کنویں سے ماں شدت محبت میں آواز دے کہ میرے بیٹے پیچھے ہٹو کہیں کنویں میں گر نہ جانا تو کیا کوئی یہ کہہ سکتا ہے کہ ماں کی ایسے بیٹے کے حق میں دعا کا مطلب یہ ہے کہ بیٹا اب بھی لائق اور اور ماں کا عاق نہیں ہوا؟ یقیناً ماں کی اس محبت کا مطلب یہ نہیں کہ اس کے بیٹے کا یہ سلوک اس کی دنیا و آخرت کی بربادی کا باعث نہ ہو۔ لہذا یہ کیسے ممکن ہے کہ وہ لوگ جو ان مقدس ہستیوں کو اذیت دیں اور ان کی توہین کریں جن کی اطاعت و فرمانبرداری امت پر اللہ تعالیٰ کی طرف سے فرض کی گئی ہو اور اس کے بعد بھی ان لوگوں کی مغفرت ہو جائے؟ ایسے لوگوں کو اگر یہ ہستیاں بدعا نہ بھی دیں تب بھی ان کو دنیا و آخرت میں رسوا ہونا پڑے گا۔

سیرت نبوی ﷺ کا گہرائی سے مطالعہ کیا جائے تو یہ بات عیاں ہوجاتی ہے کہ حضرت محمد ﷺ اور ان کے اہل بیت کی توہین کرنے والے نہ صرف آخرت بلکہ دنیا میں بھی ذلیل و خوار ہیں اور اسلامی ریاست قائم ہو تو ایسے لوگوں کو عملی طور پر سزائیں بھی دی جاسکتی ہیں۔ بعض لوگوں کا یہ خیال ہے کہ چونکہ حضرت محمد ﷺ رحمت للعالمین ہیں اس لئے کوئی جیسے چاہیے توہین کرے اس کو سزا نہیں دی جاسکتی ہے، انتہائی غلط اور بھیانک ہے۔ حضرت محمد ﷺ جب تک مکہ میں رہے کسی کو عملی طور پر جرم کی سزا نہیں دی کیونکہ وہاں پر مشرکین مکہ کی حکومت تھی جس کی وجہ سے آپ کے احکامات کی تنفیذ ممکن نہیں تھی لیکن مدینہ میں اسلامی ریاست کے قیام کے بعد ایسے بہت سارے لوگوں کو سزائیں دی گئیں جو حضرت محمد ﷺ اور ان کے اہل بیت کی توہین کے مرتکب ہوئے تھے۔ البتہ یہ سزائیں سب کو نہیں بلکہ مخصوص لوگوں کو دی گئیں زیادہ تر معاندین اسلام کو معاف کیا گیا ہے۔ یقیناً رسول اکرم ﷺ ان عام لوگوں کو معاف کیا کرتے تھے جو مفسدین کی مکارانہ سازشوں کے شکار ہوکر دین اسلام کے مخالف ہوتے تھے لیکن کلیدی کردار ادا کرنے والوں کو مطلقاً معاف نہیں کرتے تھے۔ اس کا بین ثبوت فتح مکہ کے موقعہ پر ملتا ہے جب آپ نے عمومی معافی کا اعلان کیا وہیں پر کچھ مخصوص لوگوں کو سزائیں بھی دیں۔

صاحب الرحیق المختوم نے فتح مکہ کے واقعے کو یوں بیان کیا ہے: "قریش مسجد حرام میں صفیں لگائے کھچا کھچ بھرے تھے۔ انہیں انتظار تھا کہ آپ ﷺ کیا کرتے ہیں۔ اس کے بعد آپ ﷺ فرمایا: قریش کے لوگو! تمہارا کیا خیال ہے۔ میں تمہارے ساتھ کیسا سلوک کرنے والا ہوں؟ انہوں نے کہا: آپ ﷺ کریم ہیں اور کریم بھائی کے صاحبزادے ہیں۔ آپ ﷺ نے فرمایا۔ تو میں تم سے وہی بات کہہ رہا ہوں جو یوسف علیہ السلام نے اپنے بھائیوں سے کہی تھی کہ لا تَتْرِبْ عَلَیْکُمُ الْیَوْمَ (12: 92) آج تم پر کوئی سرزنش نہیں، جاؤ تم سب آزاد ہو۔" ¹² لیکن فتح مکہ کے موقعہ پر جہاں ایک طرف عمومی معافی کا اعلان ہوا تو وہیں پر "فتح مکہ کے روز رسول اللہ ﷺ نے اکابر مجرمین میں سے نو آدمیوں کا خون رائیگاں قرار دیتے ہوئے حکم دیا کہ اگر وہ کعبے کے پردے کے نیچے بھی پائے جائیں تو انہیں قتل کردیا جائے۔" ¹³ آپ ﷺ کے اس حکم کے پر عمل کرتے ہوئے ان میں سے کچھ کو قتل بھی کیا گیا جن میں دو خواتین بھی شامل تھیں کہ جنہیں سزائے موت دی گئی۔ مورخین کے نزدیک قتل ہونے والی خواتین رسول اکرم ﷺ اور مسلمانوں کے خلاف ہجوانہ (توہین آمیز) کلام بکا کرتی تھی۔ لہذا سیرت مصطفیٰ ﷺ کی ایک خاص خصوصیت یہ ہے کہ وہ عفو و درگزر سے کام لیتے ہیں لیکن جن افراد نے حضرت محمد ﷺ اور ان کے اہل بیت کی توہین کرنے میں کلیدی کردار ادا کیا انہیں آپ نے اپنی زندگی میں بھی معاف نہیں کیا بلکہ انہیں سزائیں دی ہیں۔

یہ حکم قرآن مجید سے ثابت ہوتا ہے کہ عداوت رکھنے والے لوگوں میں کچھ ایسے ہوتے ہیں جو اسلام اور اہل اسلام کے خلاف لوگوں کو ابھارتے ہیں اور مقدسات کی توہین میں دوسروں کے مقابلے میں

پیش پیش ہوتے ہیں وہ کسی صورت میں کسی چیز کا پاس رکھنے کے لئے تیار نہیں ہوتے ہیں۔ اللہ تعالیٰ نے ایسے لوگوں کو ائمة الکفر یعنی کفر کے امام سے تعبیر کیا ہے اور ائمة الکفر کے قتل کا حکم دیا ہے " فَقاتِلُوا اَئِمَّةَ الْكُفْرِ اِنَّهُمْ لَا اِيْمَانَ لَهُمْ لَعَلَّهُمْ يَنْتَهُونَ " (9: 12) البتہ ہر خاص و عام کو انفرادی یا اجتماعی طور پر یہ حق حاصل نہیں ہے کہ وہ ائمة الکفر کا تعین کر کے انہیں سزائیں دیں۔ شرعی اعتبار سے یہ حق صرف اور صرف حکومت وقت (بعض کے نزدیک صرف اسلامی حکومت) کو حاصل ہے کہ وہ ائمة الکفر کا تعین کرے اور انہیں سزائیں دینے پر عمل درآمد کریں یہاں تک کہ حکومت وقت کو بھی ائمة الکفر کو سزائیں دینے میں شرعی حدود و قیود کا لحاظ رکھنا انتہائی ضروری ہے۔

بنابریں، یہ دعویٰ ایک سراسر فکری انحراف ہے کہ رسول اکرم ﷺ رحمت اللعالمین ہیں اس لئے وہ ہر خاص و عام کو معاف فرماتے تھے جو ان کی اور ان کے اہل بیت کی توہین کرتے تھے یا توہین کا سبب بنتے تھے۔ مکی زندگی میں رسول اکرم ﷺ کی توہین کا سبب بننے والے افراد جنہیں قرآنی اصطلاح میں " ائمة الکفر " کہا گیا ہے وہ مخصوص اور متعین افراد تھے، باقی لوگ ان کی مفسدانہ تبلیغ کے زیر اثر تھے۔ مشہور مورخ و سیرت نگار صفی الرحمن مبارکپوری نے اپنی کتاب الرحیق المختوم میں لکھا ہے کہ ایک دفعہ قریش (ائمة الکفر میں سے چھ) کے چند افراد خانہ کعبہ کے چبوترے میں بیٹھے ہوئے تھے کہ رسول اکرم ﷺ نماز کی ادائیگی کے لئے مسجد الحرام کی طرف تشریف لائے اور جیسے آپ ﷺ سجدہ میں چلے گئے ابوجہل کے کہنے پر عقبہ بن ابی معیط نے آپ ﷺ کی پیٹھ مبارک پر اونٹ کی اوجھڑی ڈال دی۔ اس سلسلے میں مشہور روایت حضرت عبداللہ بن مسعود سے موجود ہے۔ صحیح بخاری و مسلم میں بھی یہ روایت آئی ہے۔ " عَنْ عَبْدِ اللَّهِ - قَالَ كَانَ النَّبِيُّ ﷺ - يُصَلِّي فِي ظِلِّ الْكَعْبَةِ ، فَقَالَ أَبُو جَهْلٍ وَنَاسٌ مِنْ قُرَيْشٍ ، وَنَحَرَتْ جَزُورٌ بِنَاحِيَةِ مَكَّةَ ، فَأَرَسَلُوا فَجَاءُوا مِنْ سَلَابَا ، وَطَرَحُوهُ عَلَيْهِ ، فَجَاءَتْ فَاطِمَةُ فَأَلْقَتْهُ عَنْهُ ، فَقَالَ - اللَّهُمَّ عَلَيكَ بِقُرَيْشٍ ، اللَّهُمَّ عَلَيكَ بِقُرَيْشٍ ، اللَّهُمَّ عَلَيكَ بِقُرَيْشٍ - لَأَبِي جَهْلٍ بِنِ بَشَامٍ ، وَعُتْبَةَ بِنِ رَبِيعَةَ ، وَشَيْبَةَ بِنِ رَبِيعَةَ ، وَالْوَلِيدَ بِنِ عُتْبَةَ ، وَأَبِي بِنِ خَلْفٍ ، وَعُتْبَةَ بِنِ أَبِي مُعَيْطٍ - قَالَ عَبْدُ اللَّهِ فَلَقَدْ رَأَيْتُهُمْ فِي قَلْبِ بَدْرِ قَتَلِي - قَالَ أَبُو إِسْحَاقَ وَنَسِيتُ السَّابِعَ - وَقَالَ يُوسُفُ بِنِ إِسْحَاقَ عَنْ أَبِي إِسْحَاقَ أُمِّيَّةُ بِنِ خَلْفٍ - وَقَالَ شُعْبَةُ أُمِّيَّةُ أَوْ أَبِي - وَالصَّحِيحُ أُمِّيَّةٌ - 14 اس روایت کے مطابق ابوجہل اور اس کے ساتھیوں کی سازش سے عقبہ بن ابی معیط نے آپ ﷺ پر حالت سجدہ میں اونٹ کی اوجھڑی ڈال دی تھی حضرت فاطمہ زہرا کو اس بات کی خبر ہوئی تو آپ نے آکر اوجھڑی کو اپنے بابا کی پیٹھ سے ہٹا دی اور ان بدبختوں کی طرف متوجہ ہو کر بد دعا کی یہاں تک کہ رسول اللہ ﷺ نے بھی (اپنی بیٹی کے ساتھ مل کر) تین بار ان پر لعنت کی، (چبوترے میں بیٹھے لوگوں کی طرف اشارہ کرتے ہوئے فرمایا) اے اللہ تو قریش کو پکڑ لے پھر آپ ﷺ نے نام لے کر بد دعا کی اے اللہ ابوجہل کو پکڑ لے اور عقبہ بن ربیعہ، شیبہ بن ربیعہ، ولید بن عقبہ، امیہ بن خلف اور عقبہ بن ابی معیط کو پکڑ لے۔

ابن مسعود روایت کرتے ہیں۔ "قال عبد الله : فالذي أنزل الكتاب ، لقد رأيتهم جميعا يوم بدر في قلب واحد - يعني : "اس ذات کی قسم جس کے ہاتھ میں میری جان ہے میں نے دیکھا کہ جن لوگوں کے نام رسول اللہ ﷺ نے گن گن کر لیے تھے۔ سب کے سب بدر کے کنوئیں میں مقتول پڑے ہوئے تھے۔" 15 اکثر مورخین اور محققین حیرت زدہ ہیں کہ جنگ احد میں مسلمانوں کی تعداد بھی اچھی خاصی تھی جنگی تیاری بھی تھی، جنگ لڑنے کا تجربہ بھی تھا اور ارادہ بھی لیکن اس کے باوجود مسلمانوں کو شکست کا سامنا کرنا پڑا جبکہ جنگ بدر اسلام کی پہلی جنگ ہے جو ہجرت کے دوسرے سال لڑی گئی ہے۔ جنگ بدر میں مسلمانوں کی تعداد بھی بہت کم، جنگ لڑنے کی کوئی تیاری بھی نہیں، جنگی سازو سامان بھی نہیں، جنگ لڑنے کا ارادہ بھی نہیں، جنگ لڑنے کا تجربہ بھی نہیں نیز مقابلے میں ایک تجربہ کار جنگجو کی ایک کثیر تعداد اور پوری تیاری کے ساتھ مسلمانوں پر حملہ آور۔

اس تمام صورت حال کو مدتظر رکھا جائے تو یقین نہیں آتا ہے کہ اس گھمبیر صورت حال کے باوجود مسلمانوں کو کامیابی و نصرت نصیب ہوگئی ہو۔ معجزہ الہی سے ایک رات کے اندر اندر جنگ بدر کی

ہیئت بدل گئی۔ مسلمانوں کے ظاہری اسباب میں بھی معجزہ الہی سے قدرے بہتری آئی۔ قرآن مجید میں جنگ بدر کے اس الہی معجزہ کا تفصیلی ذکر موجود ہے۔ مسلمانوں کو الہی تائید و نصرت سے کامیابی نصیب ہوئی۔ لیکن سوال یہ پیدا ہوتا ہے کہ الہی نصرت اور تائید کے اسباب اور وجوہات کیا تھے۔ اگر رسول اکرم ﷺ کی مکی زندگی کے اس واقعے پر غور کریں تو یہ بات عیاں ہوتی ہے کہ نبی کریم ﷺ نے اپنی دختر نیک کے ہمراہ جن چھ لوگوں کو بد دعا دی تھی وہ چھ کے چھ لوگ جنگ بدر میں اپنے لشکر کی قیادت (ائمۃ الکفر) کر رہے تھے۔ اللہ تعالیٰ نے جس انداز میں اپنے نبی ﷺ کا دفاع کیا ہے یہ جنگ بھی اسی کا ایک عملی نمونہ ہے۔ مورخین نے لکھا ہے ان چھ میں سے پانچ افراد (ائمۃ الکفر) جنگ بدر میں واصل جہنم ہوئے ایک شخص عقبہ بن ابی معیط زندہ گرفتار ہوا۔ جنگ بدر سے واپسی پر راستے میں اسے بحکم رسول مقبول ﷺ اپنے انجام کو پہنچایا گیا۔ رسول اکرم ﷺ عام طور پر قیدیوں کے قتل کا حکم صادر نہیں فرماتے۔ جنگ بدر میں ستر سے زیادہ مسلمانوں کے ہاتھوں کفار قیدی بنے تھے ان میں سے صرف دو قیدی نصر بن حارث اور عقبہ بن ابی معیط کے قتل کا حکم صادر فرمایا۔ یہ دونوں افراد انہی میں سے تھے کہ جب عقبہ بن ابی معیط نے رسول اکرم ﷺ پر حالت سجدے میں اوجھڑی ڈالی تو یہ شخص چبوترے میں بیٹھ کر خوشی کا اظہار کر رہا تھا نیز عقبہ بن ابی معیط کو اکسانے میں بھی ان کا ہاتھ تھا۔

ابن کثیر نے اپنی کتاب البدایۃ والنہایۃ میں اس واقعہ کو تفصیل سے لکھا ہے۔ "إِذَا كَانَ رَسُولُ اللَّهِ صَلَّى اللَّهُ عَلَيْهِ وَسَلَّمَ بِالصَّفْرَاءِ (2) قُتِلَ النَّضْرُ بْنُ الْحَارِثِ، قَتَلَهُ عَلِيُّ بْنُ أَبِي طَالِبٍ كَمَا أَخْبَرَنِي بَعْضُ أَهْلِ الْعِلْمِ مِنْ أَهْلِ مَكَّةَ، ثُمَّ خَرَجَ حَتَّى إِذَا كَانَ بِعِزْقِ الظُّبَيْبَةِ (3) قَتَلَ عُقْبَةَ بْنَ أَبِي مُعَيْطٍ قَالَ ابْنُ إِسْحَاقَ: فَقَالَ عُقْبَةُ جِئْتُ أَمْرَ رَسُولِ اللَّهِ صَلَّى اللَّهُ عَلَيْهِ وَسَلَّمَ بِقَتْلِهِ: فَمَنْ لِلصَّبِيَةِ يَا مُحَمَّدٌ؟ قَالَ " النَّارُ " وَكَانَ الَّذِي قَتَلَهُ عَاصِمُ بْنُ ثَابِتِ بْنِ أَبِي الْأَفْلَحِ أَخُو بَنِي- عَمْرُو بْنُ عَوْفٍ كَمَا حَدَّثَنِي أَبُو عُبَيْدَةَ بْنُ مُحَمَّدِ بْنِ عَمَّارِ بْنِ يَاسِرٍ. وَكَذَا قَالَ مُوسَى بْنُ عُقْبَةَ فِي مَغَازِيهِ وَرَزَعَمُ أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ لَمْ يَقْتُلْ مِنَ الْأَسَارَى أُسَيْرًا غَيْرَهُ. قَالَ وَلَمَّا أَقْبَلَ إِلَيْهِ عَاصِمُ بْنُ ثَابِتٍ قَالَ: يَا مَعْشَرَ قَرِيشِ علام أقتل من بين من ههنا؟ قَالَ عَلَى عِدَاؤِكَ اللَّهُ وَرَسُولُهُ. وَقَالَ حَمَادُ بْنُ سَلَمَةَ عَنْ عَطَاءِ بْنِ السَّائِبِ عَنِ الشَّعْبِيِّ قَالَ: لَمَّا أَمَرَ النَّبِيُّ صَلَّى اللَّهُ عَلَيْهِ وَسَلَّمَ بِقَتْلِ عُقْبَةَ قَالَ: أَنْقِئْنِي يَا مُحَمَّدُ مِنْ بَيْنِ قَرِيشٍ؟ قَالَ: " نَعَمْ! أَنْتُمْ مَا صَنَعْتُمْ هَذَا بِي؟ جَاءَ وَأَنَا سَاجِدٌ خَلْفَ الْمَقَامِ فَوَضَعَ رِجْلَهُ عَلَيَّ عُقْبِي وَعَمَرَهَا فَمَا رَفَعَهَا حَتَّى ظَنَنْتُ أَنَّ عَيْنِي سَتُنْدِرَانِ، وَجَاءَ مَرَّةً أُخْرَى بَسَلًا شَاةً فَأَلْقَاهُ عَلَيَّ رَأْسِي وَأَنَا سَاجِدٌ فَجَاءَتْ فَاطِمَةُ فَغَسَلَتْهُ عَنْ رَأْسِي" 16

یہ بات بھی قابل غور ہے کہ رسول اکرم ﷺ نے تمام قیدیوں کو نہیں صرف ان دو کے قتل کا حکم کیوں صادر فرمایا۔ اس کی بنیادی اور اہم وجہ یہی نظر آتی ہے کہ انہوں نے حضرت فاطمہ زہرا سلام اللہ علیہا کو گھر سے نکلنے اور سر بازار آنے پر مجبور کیا۔ جس کی وجہ سے جناب فاطمہ سلام اللہ علیہا ان پر سخت غضبناک ہوئیں۔ چبوترے میں بیٹھے چھ میں سے پانچ ائمہ کفر کی لاشوں کو جنگ بدر کے روز ایک گندے کنوے میں پھینکنے کا حکم دیا گیا نیز دو قیدی بنے تھے جن کو راستے میں سزائے موت دی گئی جس کا تذکرہ ہو چکا۔ اس سے صاف واضح ہوتا ہے کہ اللہ تعالیٰ اور اس کے رسول عربی ﷺ کو فاطمہ زہرا سلام اللہ علیہا سے اس قدر محبت ہے کہ جن لوگوں نے شہزادی کے بابا کو اذیت پہنچائی اور ان کی توہین سے دوچار ہو کر جناب فاطمہ زہرا سلام اللہ علیہا کو گھر سے باہر نکلنے اور عوام الناس کے مجمع میں آنے پر مجبور کیا اور جناب فاطمہ زہرا سلام اللہ علیہا کی ناراضگی کے موجب بنے تو رب ذوالجلال نے فاطمہ زہرا سلام اللہ علیہا کا پورا پورا بدلہ لیتے ہوئے بدبختوں کو جنگ بدر میں ذلت آمیز شکست سے دور چار کیا۔

یاد رہے کہ کفار قریش حضرت ابو طالب کی وفات کے بعد حضرت محمد ﷺ کی توہین میں سینے چوڑے ہو گئے تھے۔ جناب فاطمہ زہرا سلام اللہ علیہا اپنے بابا جان کو دی جانے والی اذیت و توہین سے نہ صرف پریشان رہتی تھی بلکہ آنسو بہاتی رہتی تھی۔ ایک موقع پر حضرت محمد ﷺ اپنی بیٹی سے کہتے

ہیں۔ لا تبکی یا بنیۃ فان اللہ مانع ایبک۔¹⁷ یعنی: " میری بچی! رو مت! اللہ تعالیٰ تمہارے باپ کی حفاظت کا ذمہ دار ہے۔"

نتیجہ تحقیق: یہ کہ مستند روایات سے یہ بات واضح ہوجاتی ہے کہ حضرت فاطمہ زہرا بنت رسول اکرم ﷺ کا احترام بنی نوع انسان پر واجب ہے۔ عالم انسانیت کی سعادت دارین حضرت فاطمہ سلام اللہ علیہا کی تعظیم و تکریم میں پوشیدہ ہے۔ حضرت فاطمہ زہرا کی شان میں توہین کرنا درحقیقت، اللہ اور اس کے رسول کی شان میں توہین ہے اور ایسا کرنے والے دنیا و آخرت میں ملعون اور سزا کے مستحق ہیں۔ کیونکہ فاطمہ سلام اللہ علیہا کو اذیت دینا دراصل رسول مقبول ﷺ کو اذیت دینا ہے: "فاطمہ بَضْعَةٌ مِنِّي، فمن ابغضها فقد ابغضني۔"¹⁸ فاطمہ میرا جزء لاینفک ہے جس نے اس کو اذیت دی اس نے مجھے اذیت دی اور جس نے اس کو غضبناک کیا اس نے مجھے غضبناک کیا۔ یہ حدیث الفاظ کے اختلاف کے ساتھ بشمول صحاح ستہ تمام کتب احادیث میں نقل ہوئی ہے۔ جس کے مطابق فاطمہ سلام اللہ علیہا کی رضا اور ناراضگی درحقیقت رسول اکرم ﷺ کی رضا اور ناراضگی ہے۔

حوالہ جات

1. حسین، الطباطبائی البروجردی؛ جامع احادیث الشیعہ؛ جلد : 16 (قم، منشورات مدینة العلم 1410ھ ق-1368 ش) 192۔
- 2۔ ایضاً: 4-193۔
- 3۔ الشیخ مفید، محمد بن محمد، مسار الشریعہ فی مختصر تواریخ الشریعہ، تحقیق مہدی نجف (بیروت، دار المفید، 1414ھ) 54۔
- 4۔ جلال الدین، عبد الرحمن بن ابی بکر، السیوطی، تاریخ الخلفاء، ج 1 (بیروت، مکتبۃ نزار مصطفیٰ الباز، الطبعة الأولى، 1425ھ) 61۔
- 5۔ محمد بن حسن، طوسی، مصباح المتہجد (بیروت، مؤسسہ فقہ الشیعہ، 1411ھ) 793۔
- 6۔ محمد باقر، المجلسی، بحار الأنوار، ج 43 (بیروت-لبنان، دار إحياء التراث العربی، ندارد) 49۔
- 7۔ ابو عبد اللہ، محمد بن اسماعیل، البخاری، الجامع الصحیح المختصر، کتاب المناقب، (بیروت، دار ابن کثیر الیمامہ، الطبعة الثالثة، 1407) حدیث نمبر 3624۔
- 8۔ ابو بکر محمد بن حسین بن عبد اللہ، البغصداوی، ج 5، (الریاض، دار الوطن، الطبعة الثانية، 1420 ھ) 212۔
- 9۔ ابو عبد اللہ، محمد بن اسماعیل، البخاری، الجامع الصحیح المختصر، کتاب المناقب، (بیروت، دار ابن کثیر الیمامہ، الطبعة الثالثة، 1407) حدیث نمبر 3767۔
- 10۔ صائم، چشتی، التبتول (فیصل آباد، چشتی کتب خانہ، فروری 2013) 309۔
- 11۔ ابو عبد اللہ، محمد بن اسماعیل، لبخاری، ج 10 (بیروت، دار ابن کثیر الیمامہ، الطبعة الثالثة، 1407) حدیث: 2720۔
- 12۔ صفی الرحمن، مبارک پوری، الرحیق المختوم (لاہور، المکتبۃ السلفیۃ، مئی 2000ء) 551۔
- 13۔ مبارک پوری، الرحیق المختوم، 561۔
- 14۔ ابو عبد اللہ، محمد بن اسماعیل، لبخاری، ج 10 (بیروت، دار ابن کثیر الیمامہ، الطبعة الثالثة، 1407) 424، حدیث: 2943۔
- 15۔ ابو عبد اللہ، محمد بن اسماعیل، البخاری، کتاب الوضوء باب اذا لقی علی المصلی بیروت، دار ابن کثیر الیمامہ، الطبعة الثالثة، (1407) ندارد۔
- 16۔ أبو الفداء إسماعیل بن عمر، ابن کثیر، البداية والنهاية، ج 3 (بیروت، دار إحياء التراث العربی، الطبعة: الأولى 1408ھ) 372۔
- 17۔ محمد حسین ہیکل، حیات محمد، مترجم حیدر علی (کراچی، مولجی طہ عالمگیر روڑ، شرف آباد، ندارد) 220۔
- 18۔ احمد بن شعیب الخراسانی، النسائی، حقه أحادیثہ: حسن عبد المنعم شلبي، ج 7 (بیروت، مؤسسة الرسالة، الطبعة الأولى، 1421 ھ) 394، حدیث: 8313۔

کتابیات

- (1) البخاری، ابو عبد اللہ، محمد بن اسماعیل، الجامع الصحیح المختصر، بیروت، دار ابن کثیر الیمامہ، الطبعة الثالثة، 1407۔

-
- (2) ابن كثير، أبو الفداء إسماعيل بن عمر، البداية والنهاية، بيروت، دار إحياء التراث العربي، الطبعة: الأولى 1408هـ.
 - (3) اليغصداوي، أبو بكر محمد بن الحسين بن عبد الله، الرياض، دار الوطن، الطبعة الثانية، 1420 هـ .
 - (4) السيوطي، عبد الرحمن بن أبي بكر، جلال الدين، تاريخ الخلفاء، بيروت، مكتبة نزار مصطفى الباز، الطبعة الأولى: 1425هـ.
 - (5) المجلسي، محمد باقر، بحار الأنوار، بيروت، دار إحياء التراث العربي، ندادرد.
 - (6) النسائي، أحمد بن شعيب الخراساني، حققه أحاديثه: حسن عبد المنعم شلبي، بيروت: مؤسسة الرسالة، الطبعة الأولى، 1421 هـ.
 - (7) البكري، محمد علي بن محمد، دليل الفالحين لطرق رياض الصالحين، بيروت: دار المعرفة للطباعة والنشر والتوزيع، الطبعة: الرابعة، 1425 هـ 2004 م.
 - (8) صائم چشتي، البتول، فيصل آباد: چشتي كتب خانہ، فروری 2013.
 - (9) طوسی، محمد بن حسن، مصباح المتہجد، بیروت، مؤسسہ فقہ الشیعہ، 1411ھ.
 - (10) مفید، محمد بن محمد، مسار الشریعہ فی مختصر تواریخ الشریعہ، تحقیق مہدی نجف، بیروت، دار المفید، 1414ھ.
 - (11) مبارک پوری، صفی الرحمن، الرحیق المختوم، لاہور: المكتبة السلفية، مئی 2000ء.
 - (12) محمد حسین ہیکل، حیات محمد، مترجم حیدر علی، کراچی: مولجی طہ عالمگیر روڈ، شرف آباد، ندادرد.